

फिदिम नगरपालिका
नगरसभाको १५ औं अधिवेशनको पहिलो बैठकमा
नगर प्रमुख श्री मित्र प्रसाद काफ्लेद्वारा प्रस्तुत आगामी आर्थिक वर्ष २०८१/०८२ को नीति तथा कार्यक्रम
१० असार २०८१

फिदिम नगरपालिकाको नगर सभाको १५ औं अधिवेशनको पहिलो बैठकमा उपस्थित सदस्यज्यूहरू लगायत यस गरिमामय सभामा उपस्थित सम्पूर्ण महानुभावहरू,

१. नेपालको संविधानको धारा २३०, स्थानीय सरकार सञ्चालन ऐन, २०७४ को दफा ७१ तथा कोशी प्रदेश, गाउँ सभा र नगर सभा सञ्चालन (कार्यविधि) ऐन, २०७५ को दफा ३२ बमोजिम यस गरिमामय नगर सभासमक्ष आगामी आर्थिक वर्ष २०८१/०८२ को नीति तथा कार्यक्रम प्रस्तुत गर्ने अनुमति चाहन्छु ।
२. मुलुकमा लोकतन्त्रिक गणतन्त्रको स्थापनाका लागि आफ्नो जीवनको उत्सर्ग गर्नुहुने ज्ञात अज्ञात सहिदहरू प्रति उच्च सम्मान सहित हार्दिक श्रद्धासुमन अर्पण गर्न चाहन्छु । साथै, राष्ट्रियता, लोकतन्त्र र परिवर्तनका लागि महत्वपूर्ण योगदान गर्नु हुने सम्पूर्ण अग्रजहरूप्रति उच्च सम्मान सहित स्मरण गर्न चाहन्छु ।
३. वि.सं. २०७९ मा भएको स्थानीय तह निर्वाचनद्वारा निर्वाचित भई नगरपालिकाको नेतृत्व सम्हालेको २ वर्ष पुरा भएको छ । निर्वाचित भएको पहिलो दुई वर्ष सिकाइ र बुझाइको दृष्टिकोणबाट निकै फलदायक भएका छन् । यस नगरपालिकाका निर्वाचित जनप्रतिनिधिहरू सहमतीय अभ्यासबाट एक भई अगाडि बढेको र आगामी दिनहरूमा समेत एकजुट भएर नगरवासीको जीवनस्तर माथि उठाउने कार्यमा लाग्नु हुने विश्वास लिएको छु ।
४. नगरको सर्वाङ्गीण विकाससँगै समृद्धि, सुशासन, सेवा प्रवाहका साथ विकासको तीव्र अपेक्षालाई उपलब्ध स्रोत साधनको समुचित प्रयोग गर्दै नगरवासीको आकांक्षा पूरा गर्न दृढ संकल्पित रहेको कुरा यहाँहरू समक्ष जानकारी गराउन चाहन्छु ।
५. यो नीति तथा कार्यक्रम नगरको आर्थिक, सामाजिक, सांस्कृतिक विकासका उद्देश्य, लक्ष्य, रणनीति र कार्यनीति सहितको स्पष्ट विकासको खाका निर्धारण गरी एकीकृत सहरी विकास योजना कार्यान्वयन गर्न निर्देशित छ । यो नीति तथा कार्यक्रमको कार्यान्वयनबाट जनतालाई लोकतन्त्रका लाभहरू आफ्नै घरआँगनमा प्राप्त भएको अनुभूती हुने अपेक्षा गरिएको छ । आगामी आर्थिक वर्षको नीति तथा कार्यक्रम तयार गर्दा निम्न पक्षहरूलाई मार्गनिर्देशनको रूपमा लिइएको छः
 १. नेपालको संविधान
 २. स्थानीय सरकार सञ्चालन ऐन, २०७४
 ३. राष्ट्रिय प्राकृतिक स्रोत तथा वित्त आयोग ऐन, २०७४
 ४. अन्तर सरकारी वित्त व्यवस्थापन ऐन, २०७४
 ५. नेपाल सरकार तथा कोशी प्रदेश सरकारले तर्जुमा गरेका नीति तथा कार्यक्रम र बजेट
 ६. दिगो विकास लक्ष्यहरू हासिल गर्ने लगायतका नेपाल सरकारले अन्तर्राष्ट्रिय क्षेत्रमा जनाएका प्रतिवद्धताहरूबाट सिर्जित दायित्व
 ७. फिदिम नगरपालिकाको आवधिक योजनाले मार्गनिर्देश गरेका नीति तथा कार्यक्रमहरू
 ८. नेपाल सरकार, कोशी प्रदेश सरकारका आवधिक विकास योजनाहरू
 ९. संघ र प्रदेश सरकारले अवलम्बन गरेका आर्थिक, सामाजिक लगायतका विकासका नीतिहरू ।

६. उल्लिखित नीतिगत मार्गदर्शन लगायत आगामी आ.व.को बजेट तर्जुमा गर्दा विनियोजन विधेयक, २०८१ को सिद्धान्त र प्राथमिकता, नगरसभा सदस्यहरूले दिनुभएका सुझावलाई मार्गदर्शनका रूपमा लिइएको छ । विभिन्न राजनीतिक दल, संघ संस्था, विद्वतवर्ग र स्वदेश तथा विदेशमा रहनु भएका आमाबुबा, दिदी/बहिनी, दाजुभाइहरूबाट प्राप्त रचनात्मक सुझावहरूलाई समेत ध्यान दिइएको छ ।

नगर सभाको यस अधिवेशनमा यहाँहरू सबैलाई हार्दिक स्वागत एवम् धन्यवाद ज्ञापन गर्न चाहन्छु ।

आर्थिक वर्ष ०८१/०८२ को नीति तथा कार्यक्रमको लक्ष्य **समृद्ध सहर, फिदिम नगर** को दीर्घकालीन सोच हासिल गर्ने रहेको छ । नगरवासीको सर्वाङ्गीण विकाससँगै समृद्धि, सुशासन, सेवा प्रवाहका साथ तीव्र विकासको अपेक्षा प्राप्त गर्नका लागि उपलब्ध सीमित स्रोत साधनको समुचित प्रयोग गरिने छ ।

फिदिम नगरपालिका लोकतन्त्रका आधारभूत मूल्य, मान्यता, बहुलवादी खुला समाज, मानव अधिकार, सामाजिक न्याय, सहकारिता, सहअस्तित्व र समन्वयको सिद्धान्तलाई आत्मसाथ गर्दै विधिको शासनप्रति पूर्ण प्रतिबद्ध छ । लोकतन्त्रलाई सामाजिक जीवन पद्धतिको रूपमा स्थापित गर्ने कुरामा नगरपालिका प्रयत्नशील छ । नगरको भौगोलिक, सामाजिक, आर्थिक तथा सांस्कृतिक विविधतालाई आत्मसाथ गर्दै सन्तुलित र समन्यायिक विकासको बाटोमा अघि बढ्न नगरपालिका दृढ रहनेछ ।

उपस्थित आदरणीय नगरसभाका सदस्यज्यूहरू,

अब म नगर सभासमक्ष आगामी आर्थिक वर्ष २०८१/८२ को नीति तथा कार्यक्रम प्रस्तुत गर्ने अनुमति चाहन्छु ।

१. आर्थिक विकास

कृषि तथा पशुपालन

१. नगरवासीले सदियों देखि अगाली आएको निर्वाहमुखी कृषि तथा पशुपालन पेशालाई प्रवर्द्धन गरी व्यवसायिक, नाफामुखी, बजारमुखी र थप रोजगारी सिर्जना हुने गरी व्यवस्थापन गर्न ज्ञान र सिपको विकाससँगै प्रविधि हस्तान्तरण गरिने छ । जसका लागि ५०% अनुदानमा सुधारिएको गोठ, च्यापकटर, मिनिटिलर, मिनिमिल तथा काउम्याट लगायत कृषि औजार सहितको अनुदान सहयोग गरिने छ ।
२. यस नगरपालिकाका ग्रामीण बस्तीहरूमा निर्वाहमुखी कृषि तथा पशुपालन व्यवसायमा आवद्ध कृषकहरूका गाई, भैँसी, बाख्रा, बंगुरहरूमा नश्ल सुधारका लागि पालिकाले सञ्चालन गरिरहेको निःशुल्क कृत्रिम गर्भाधान सेवालाई निरन्तर गरी उत्पादन र उत्पादकत्व वृद्धि गराई कृषकहरूलाई व्यवसायिक पशुपालनमा आकर्षित गरिनेछ ।
३. नगरपालिकाका कृषि तथा पशुपालन व्यवसायमा आवद्ध कृषकहरूलाई दक्ष जनशक्तिको रूपमा रूपान्तरण गर्न एक परिवार आधारभूत चार तालिम प्रदान गरिनेछ ।
 - क) आधुनिक करेसाबारी व्यवस्थापन मार्फत पारिवारिक पोषण सुरक्षा
 - ख) पशुपन्छी पालनको व्यवहारिक ज्ञान र सिप विकास
 - ग) पारिवारिक स्वास्थ्यमा पोषण र सरसफाई
 - घ) महिला सशक्तीकरण र पारिवारिक सामञ्जस्यताका लागि कृषि सचेतना अभियान

४. फिदिम नगरपालिकाका कृषकहरूले हाल उत्पादन र बिक्री गरिरहेको दैनिक सरदर १० हजार लिटर दूधलाई ५ गुणा वृद्धि गरी दैनिक सरदर ५० हजार लिटर गुणस्तरीय दूध बिक्रीबाट वार्षिक ८० करोड बढी आम्दानी गर्न प्रति इकाइ उत्पादन लागत घटाउँदै र उत्पादकत्वमा वृद्धि गर्न पशुपालनका चार खम्बा मानिने पशु आहारा, नशु सुधार, पशुहरूको व्यवस्थापन र बजारको उचित व्यवस्थापन गरिनेछ ।
५. कृषि पेशालाई व्यवसाय उन्मुख बनाउँदै व्यवसायीकरण गर्न बजारमुखी उत्पादनका लागि कृषकहरूलाई प्रेरित गरी ज्ञान सिपको विकास गराउन उत्पादनसम्बन्धी विभिन्न तालिम प्रदान गरिनेछ । उत्पादन लागत घटाउन र उत्पादकत्व तथा गुणस्तर वृद्धि गरी कृषि उपजलाई नाफामुलक र आकर्षित बनाउन रासायनिक मल तथा विषादि न्यूनीकरण गरी अर्गानिक उत्पादनमा जोड दिइनेछ । कृषिमा यान्त्रिकीकरणका लागि मिनिटिलर, टनेल, प्लाष्टिक पोखरी, श्रेसर, वाटर पम्प, साना सिंचाइ प्रविधि, थोपा सिंचाइ, जैविक मल उत्पादन र गोठेमल व्यवस्थापनमा सहयोगको दायरा बढाउँदै लगिनेछ ।
६. कृषि उपज तथा पशुपन्छी जन्य उत्पादन तथा बजार प्रवर्द्धन गर्न प्राविधिक दृष्टिकोणबाट उपयुक्त हुने स्थानहरूलाई बाली तथा पशुपंक्षी पकेट क्षेत्र घोषणा गरिनेछ । पकेट क्षेत्र घोषणा भएका क्षेत्रहरूमा साना क्लस्टरबाट कृषक समुह/समिति तथा सहकारी बनाई उत्पादनदेखि बजारसम्म वैज्ञानिक प्रविधि विकास र विस्तारमा सहयोग गरिनेछ । जसका लागि बेमौसमी तरकारी/फलफूल संकलन केन्द्रहरू, दुग्ध संकलन तथा चिस्यान केन्द्रहरूको स्थापना, साना प्रशोधन केन्द्रहरू स्थापना तथा स्तरोन्नतीका लागि आवश्यक सहयोग गरिनेछ ।
७. **एक वडा एक उत्पादन** कार्यक्रम द्वारा कृषि क्षेत्रको प्रवर्द्धनका लागि चालु आर्थिक वर्षमा रहेको कार्यक्रमलाई सार्थक बनाउन कृषिलाई व्यवसायीकरण र यान्त्रीकरण गर्न अनुदान, प्रविधि हस्तान्तरण तथा सिंचाइ व्यवस्थापन कार्यलाई निरन्तरता दिइने छ ।
८. नगरपालिकाबाट जारी कृषक समूह/समिति दर्ता, नवीकरण तथा व्यवस्थापन कार्यविधि र पशुपन्छी तथा मत्स्य विकास कार्यक्रम कार्यान्वयन कार्यविधिमा भएका व्यवस्थाहरूको प्रभावकारी कार्यान्वयन गरिनेछ । कृषि तथा पशुपंक्षी व्यवसाय प्रवर्द्धनसम्बन्धी ऐन जारी गरिने छ ।
९. अर्गानिक उत्पादनलाई पोत्साहन गर्न जैविक मल उत्पादनलाई बृद्धि गर्दै लगिने छ ।

पर्यटन, कला र संस्कृति

१. वडा नं. २ मा रहेको रमिते भ्यूटावरको सञ्चालनलाई थप व्यवस्थित बनाइनेछ ।
२. लब्रेकुटी, सिलौटी, सुकेपोखरी, लोहाकिल, हुक्माडाँडा, जेभाले पञ्चमी महादेवस्थान, तमोर नदी र्यापिड, नाम्दुखोला तीनपोखरी झरना, महभीर, सिंहसिद्ध थाक्ले मन्दिर, सुमात्लुङ, खलंगाटार, साधुटार, शिवालय मन्दिर, पदमार्ग लगायतलाई पर्यटकीय गन्तव्यको रूपमा विकास गर्न पहल गरिनेछ ।
३. स्थानीयस्तरमा मनाइने विशेष चाडपर्वहरू, संस्कृति, भेषभूषा, बाजागाजाको विकास, संरक्षण र संवर्धन तथा प्रचार प्रसार मार्फत पर्यटन प्रवर्द्धनमा जोड दिइनेछ ।
४. कला, साहित्य तथा संस्कृतिको संरक्षण र संवर्धन गर्न रचनात्मक कार्यक्रमहरू सञ्चालन गरिनेछ । पौवाभञ्ज्याडमा रहेको पर्यटन सूचना केन्द्रलाई प्रविधिमैत्री सूचना केन्द्रको रूपमा स्थापना गर्न पहल गरिने छ ।
५. स्थानीय भाषा, लिपि, मौलिक संस्कार र संस्कृतिको संरक्षण र सम्बर्द्धन गरिनेछ ।
६. लोकसंस्कृति र प्राकृतिक सौन्दर्यले भरिपूर्ण नगरलाई पर्यटन प्रवर्द्धन गर्न मेला महोत्सव होमस्टे सञ्चालन तथा व्यवस्थापन गर्दै पर्यटन पूर्वाधार विकास गरिने छ ।

सहकारी

नेपालको संवैधानिक व्यवस्थाले सहकारी क्षेत्रलाई मुलुकको आर्थिक तथा सामाजिक विकासको आधार स्तम्भको रूपमा स्थापित गरेको छ । आर्थिक समृद्धि हासिल गर्न सहकारी क्षेत्रको नियमन, प्रवर्द्धन, उद्यमशीलता विकास, पूँजी परिचालन तथा सुशासन कायम गरी यस क्षेत्रलाई अर्थपूर्ण, सक्षम, सबल, समावेशी, दिगो र फराकिलो बनाइनेछ । सहकारी क्षेत्रलाई संख्यात्मक रूपमा भन्दा गुणात्मक रूपमा विस्तारित र सबल तुल्याइनेछ । श्रम, सीप र पूँजीलाई अधिकतम रूपमा परिचालन गरी सहकारीलाई अर्थतन्त्रका तीन स्तम्भमध्ये एक सबल स्तम्भको रूपमा विकास गरिनेछ ।

सहकारीको मूल्य र सिद्धान्तहरूलाई अनुशरण गर्न गराउन सबै सहकारी संस्थालाई अभिप्रेरित गरिने छ ।

१. सहकारी शिक्षा, तालिम र सूचनालाई व्यापक र प्रभावकारी बनाउन सहकारी संस्थाहरूलाई परिचालन गरिने छ ।
२. सदस्यहरूको चेतना अभिवृद्धि गर्न र व्यवस्थापन क्षमता बढाउन सहकारी अनुशिक्षण र तालिम सञ्चालन गरिनेछ ।
३. प्रभावकारी सूचना सम्प्रेषणको लागि एकीकृत सूचना व्यवस्थापन प्रणाली (कोपोमिस) मा सबै सहकारीलाई क्रमशः आवद्ध गर्दै लगिनेछ ।
४. सहकारी संस्थाहरूको आन्तरिक नियन्त्रण पद्धति र लेखा परीक्षणलाई थप व्यवस्थित गरी नियमनलाई प्रभावकारी बनाइनेछ ।
५. निष्कृत सहकारीहरूलाई वडाको अन्य सक्रिय सहकारीहरूमा क्रमशः एकीकरण प्रक्रियाको लागि सहजीकरण गरिने छ ।
६. दुई वर्षदेखि वार्षिक प्रतिवेदन नबुझाउने सहकारीहरूलाई कानुनी प्रक्रिया अगाडि बढाइनेछ ।
७. सहकारी संस्थाहरूको दिगो व्यवस्थापनको लागि आवश्यक बचत तथा ऋणसम्बन्धी कार्यविधि बनाउन पदाधिकारी तथा कर्मचारीहरूको क्षमता विकास गरिनेछ ।

श्रम तथा रोजगार

१. आन्तरिक रोजगारी प्रवर्द्धन गर्न श्रममूलक प्रविधिको उपयोग गर्ने नीति लिइनेछ । नगरपालिकाबाट सञ्चालित पूर्वाधार सम्बन्धी कार्यमा रोजगार सेवा केन्द्रमा सूचीकृत बेरोजगार व्यक्ति मध्येबाट लगाउने व्यवस्था मिलाइनेछ ।
२. बेरोजगार समस्या पुस्तान्तरण होइन, समाधान गरौं भन्ने नारालाई सार्थकता दिन उप-प्रमुख रोजगार कार्यक्रम सञ्चालन गरिने नीति लिइनेछ ।
३. प्रधानमन्त्री रोजगार कार्यक्रम अन्तर्गत सञ्चालन हुने योजनाको स्थायित्व र दीगोपनाको लागि आवश्यक पहल गरिनेछ ।
४. बेरोजगार समस्या समाधान गर्न बजारको माग अनुसार सिप विकास तालिम सञ्चालन गरी स्वरोजगार बन्न जोड दिइनेछ । उक्त कार्यक्रममा रोजगार सेवा केन्द्रमा सूचीकृत बेरोजगार व्यक्तिलाई प्राथमिकता दिने व्यवस्था मिलाइनेछ ।
५. नगरपालिका भित्रको रोजगारदाताहरूको तथ्याङ्क संकलन गरिनेछ । रोजगारदाता र बेरोजगार व्यक्ति बीच रोजगार सम्बाध कार्यक्रम सञ्चालन गरिने छ ।
६. महिलाहरूलाई रोजगारीमा संलग्न गराउनको लागि रोजगारीको लागि तयारी क्लब सञ्चालन गरिने छ ।
७. वैदेशिक रोजगारीलाई सुरक्षित र मर्यादित बनाउन सुरक्षित आप्रवासन कार्यक्रम सञ्चालन गरिनेछ । जिल्ला प्रशासन कार्यालयमा रहेको श्रोत केन्द्र मार्फत आवश्यक परामर्श दिने व्यवस्थालाई निरन्तरता दिइनेछ । वैदेशिक रोजगारीमा जान चाहने व्यक्तिको लागि रोजगार सेवा केन्द्रबाट अनलाइन श्रम स्वीकृति फारम भर्ने कार्यलाई निरन्तरता दिइनेछ ।

८. वैदेशिक रोजगारीबाट फर्किएका व्यक्तिको लागि पुनःएकीकरण कार्यक्रम सञ्चालन गरिनेछ । सिप परीक्षणको माध्यमबाट दक्षता पहिचान गरी स्वरोजगार बनाउन आवश्यक व्यवस्था गरिनेछ । स्वरोजगार हुन चाहनेलाई व्यावसायिक योजना निर्माणको लागि रोजगार सेवा केन्द्रबाट आवश्यक सहायताको व्यवस्था मिलाइनेछ ।

२. सामाजिक विकास क्षेत्र

महिला, बालबालिका तथा जेष्ठ नागरिक

१. अपाङ्गता भएका व्यक्तिहरूको अधिकार सुनिश्चित गर्दै समावेशी समाज निर्माणका लागि फिदिम नगरपालिका र प्रदेश सरकारको साझेदारीमा सञ्चालित अपाङ्गता रोकथाम तथा पुनर्स्थापना कार्यक्रमलाई निरन्तरता दिदै प्रभावकारी बनाइनेछ ।
२. अपाङ्गता भएका व्यक्तिहरूको पुनर्स्थापनाका लागि औषधि उपचार, सहायक सामग्री साथै स्वास्थ्य शिक्षा कार्यक्रमहरू सञ्चालन गरिनेछ ।
३. फिदिम नगरपालिका भित्र रहेका अपाङ्गता भएका सबै व्यक्तिहरूलाई परिचय पत्र वितरण गरिने र अपाङ्गता परिचय पत्र प्राप्त गरेका व्यक्तिहरूलाई सिपमुलक, क्षमता विकास र आर्यआर्जनका कार्यक्रम सञ्चालन गरिनेछ ।
४. कुरीति, कुसंस्कृति, अन्धविश्वास र सामाजिक विकृति हटाउन सचेतनामुलक कार्यक्रमहरू संचालन गरिनेछ ।
५. सामाजिक सुरक्षा अन्तर्गत जेष्ठ नागरिक, अपाङ्गता भएका व्यक्तिहरू, एकल महिला, दलित जेष्ठ नागरिक, दलित बालबालिकालाई सहज ढंगले प्रोत्साहन भत्ता वितरण गर्ने व्यवस्था मिलाइनेछ ।
६. आर्थिक रूपले पिछडिएका अति विपन्न महिलाहरूलाई जीविकोपार्जन गर्न आयआर्जनका क्रियाकलापमा सहभागी गराई आत्मनिर्भर गराइनेछ ।
७. लैंगिक हिंसा विरुद्ध १६ दिने अभियान, नारी दिवस, बाल दिवस, ज्येष्ठ नागरिक दिवस, अपाङ्गता दिवसहरू अभियानका रूपमा मनाइनेछ ।
८. जिल्ला सेवा केन्द्रमा लैङ्गिक तथा यौनजन्य दुर्व्यवहारबाट पीडित, घरेलु हिंसा पीडित महिला तथा बालबालिकाहरूलाई कानुनी सहायता तथा परामर्श सहित अल्पकालीन आश्रय सहितको सेवा केन्द्र सञ्चालनलाई निरन्तरता दिइनेछ ।
९. महिला तथा किशोर किशोरीको क्षमता अभिवृद्धिमा विशेष जोड दिदै बहुबिवाह बालविवाह लगायत सबै प्रकारका हिंसा अन्त्य गर्न कार्यक्रम संचालन गरिनेछ ।
१०. बालमैत्री/बाल अनुकूल न्यायको हक, बालमैत्री मनोरञ्जनको अधिकार, बालमैत्री वातावरणमा शिक्षण सिकाइको अधिकार सुनिश्चित गर्दै लैजानेछ ।
११. सिद्धपोखरी सेवा सदनलाई सुविधा सम्पन्न जेष्ठ नागरिक आश्रय स्थलको रूपमा विकास गर्दै लगिनेछ ।
१२. अपाङ्गता सहायता कक्ष सञ्चालन मार्फत अपाङ्गता भएका व्यक्तिहरूलाई प्रभावकारी सेवा प्रदान गर्ने कार्यलाई निरन्तरता दिइनेछ ।
१३. अपाङ्गता परिचय पत्र र ज्येष्ठ नागरिक परिचय पत्र कम्प्युटराइज्ड गरी वितरण गरिनेछ ।
१४. विपन्न गर्भवती तथा सुत्केरी महिलाहरू लक्षित पोषण कार्यक्रम सञ्चालन गरिनेछ ।
१५. आश्रममा होइन घरमा वस्ने अभियान अन्तर्गत सन्तान विहिन जेष्ठ नागरिकहरूलाई आफ्नो घरमा वस्ने वातावरण सिर्जना गर्न आवश्यक आर्थिक तथा भौतिक सहयोग दिने कार्यलाई निरन्तरता दिइनेछ ।
१६. सुन्दर घर परिवारको रहर फिदिम नगरको अभियानलाई पूरा गर्न विपन्न परिवारको फुसको छानो विस्थापन गर्न जस्तापाता वितरणको कार्यलाई निरन्तरता दिइनेछ ।

शिक्षा, युवा तथा खेलकुद

१. फिदिम नगर शिक्षा योजना निर्माण गरी कार्यान्वयनमा ल्याइनेछ । आधारभूत तह (बाल विकास देखि कक्षा ५ सम्म) मा शैक्षिक सामग्री लगायतका विषयहरू व्यवस्थित बनाई गुणस्तरीय शिक्षा प्रदान गर्ने व्यवस्था मिलाइनेछ ।
२. विद्यालय जाने उमेरका सबै बालबालिकाहरूलाई शिक्षाको पहुँचमा ल्याउन नगरपालिका, शिक्षक अभिभावक तथा सरोकारवाला सबैको सक्रियतामा विद्यालय भर्ना अभियान सञ्चालन गरिनेछ ।
३. विपन्न, असहाय, अनाथ, सडक बालबालिका, सीमान्तकृत बालबालिकाका लागि आवासीय विद्यालयको रूपमा सञ्चालित जागृति आधारभूत विद्यालयलाई थप व्यवस्थित गर्दै अन्य आवासीय विद्यालयहरू सञ्चालन गरिनेछ ।
४. स्थानीय पाठ्यक्रमको आधारमा कक्षा २ देखि ७ सम्मको पाठ्यपुस्तक निर्माण गरी कार्यान्वयनमा ल्याइनेछ ।
५. फिदिम नगरपालिकाको शैक्षिक गुणस्तर विकास गर्न प्रधानाध्यापकहरूसँग अर्धवार्षिक रूपमा २ पटक गोष्ठी अन्तरक्रिया छलफल गरिनेछ ।
६. विद्यालयमा विद्यार्थी संख्या न्युन भई/शून्य भई सञ्चालन हुन नसक्ने विद्यालयको समायोजन कार्यलाई निरन्तरता दिइनेछ ।
७. आवश्यकता अनुसार नगर शिक्षा समिति, विषय विज्ञ समूह तथा सरोकारवालाहरूबाट विद्यालयको अनुगमन तथा मूल्यांकन गराइनेछ ।
८. शिक्षकको कार्यसम्पादन तथा विद्यार्थीले प्राप्त गरेको नतिजाको आधारमा उत्कृष्ट शिक्षक छनौट गरी नगद सहित पुरस्कार प्रदान गरिनेछ ।
९. शिक्षकको क्षमता विकासका लागि तालिम, गोष्ठी, अनुसन्धान, इ-सिकाई जस्ता पद्धतिहरू अवलम्बन गर्दै व्यवस्थापन सूचना प्रणाली (Educational Management Information System -EMIS) लाई अद्यावधिक गर्नका लागि प्रत्येक विद्यालयका कर्मिमा एकजना शिक्षक/कर्मचारीलाई दक्ष बनाउदै लगिनेछ ।
१०. संघीय सरकारबाट नगरपालिका अन्तर्गतका सामुदायिक विद्यालयका लागि प्राप्त अनुदानलाई विद्यालयको स्थलगत अनुगमन गरी आवश्यकताको आधारमा आइ.सि.टी ल्याब, पुस्तकालय र विज्ञान प्रयोगशाला व्यवस्थापन गरी सञ्चालन गरिनेछ ।
११. विद्यालयको स्थलगत अनुगमन गरी आवश्यकता अनुसार घेराबारा, कक्षाकोठामा रङ्गरोगन, खानेपानी, शौचालय तथा खेलमैदानको व्यवस्थापन गरिनेछ ।
१२. फिदिम नगरपालिकाका सामुदायिक विद्यालयहरूबीच वडा/नगर स्तरीय खेलकुद, हाजिरी जवाफ, वक्तित्वकला प्रतियोगिता सञ्चालन गरी उत्कृष्ट हुनेलाई पुरस्कार प्रदान गर्ने व्यवस्था मिलाइनेछ ।
१३. प्रारम्भिक बाल विकासलाई विद्यालय शिक्षाको आधारभूत अंगको रूपमा विकास गर्न आवश्यक व्यवस्थापन गरिनेछ ।
१४. विद्यार्थीको सिकाई उपलब्धि गुणस्तरीयता कायम गराउन परीक्षण पद्धतिलाई सुदृढ बनाउदै लगिनेछ ।
१५. विद्यालयको लेखा अनुशासन कायम राख्न लेखा परीक्षक खटाई लेखा परीक्षण गराउने व्यवस्था मिलाइने छ ।
१६. शारीरिक तथा मानसिक विकास गरी सक्षम र अनुशासित, सुसंस्कृत समाज निर्माणका लागि एक वडा एक खेल मैदान कार्यक्रम मार्फत खेलकुद क्षेत्रको विकास गरिने छ ।
१७. पालिकास्तरीय राष्ट्रपति रनिङ शिल्ड कार्यक्रमलाई निरन्तरता दिइनेछ ।
१८. नगरपालिकालाई प्रविधि मैत्री बनाउदै शैक्षिक सुधारको लागि विद्यालयहरूमा जडान भएको विद्युतीय हाजिरीलाई थप प्रभावकारी रूपमा कार्यान्वयन गरिनेछ । CCTV क्यामरा जडान गरी विद्यालयको अनुगमन र अनुशासनलाई थप व्यवस्थित बनाइनेछ ।
१९. फिदिम नगरपालिका क्षेत्र भित्रका विद्यालयहरूको शैक्षिक गुणस्तर अभिवृद्धि गर्न तथा विद्यार्थीहरूलाई शिक्षण सिकाइ प्रति उत्प्रेरित गर्नको लागि कक्षा ८ र एसईईको परीक्षामा उत्कृष्ट नतिजा प्राप्त गर्ने विद्यार्थीहरूलाई पुरस्कृत गरिनेछ ।

२०. विद्यार्थीहरूको परीक्षाको नतिजाको आधारमा उत्कृष्ट विद्यालयहरूलाई पुरस्कृत गरिनेछ ।
२१. शैक्षिक क्षेत्रको उन्नयन र विकासका लागि शैक्षिक गुणस्तर सुधार गर्दै रातोबंगला स्कुलसँगको सहकार्यलाई निरन्तरता दिइनेछ ।
२२. शिक्षालाई शिपसँग शिपलाई श्रमसँग श्रमलाई उत्पादनसँग जोड्ने अभियानका साथ विद्यार्थीहरूका लागि पढ्दै कमाउदै कार्यक्रमलाई निरन्तरता दिइनेछ ।
२३. सबैको लागि सधैको लागि शिक्षा अभियानका साथ अनाथ असहाय साहारा बिहिन फरक क्षमताका बालबालिकालाई लक्षित गरी सञ्चालनमा रहेको आवाशीय विद्यालयलाई निरन्तरता दिइनेछ । साथै थप आवाशीय विद्यालय सञ्चालन गरी सहज शिक्षा हासिल गर्ने वातावरण बनाइनेछ ।

जनस्वास्थ्य

१. सबै स्वास्थ्य संस्थाहरूबाट तोकिए बमोजिम निःशुल्क आधारभूत स्वास्थ्य सेवा सुनिश्चित गरिनेछ ।
२. गुणस्तरीय औषधि तथा प्रविधिजन्य स्वास्थ्य सामग्रीको आपूर्ति, भण्डारण र वितरणलाई नियमन तथा प्रभावकारी व्यवस्थापन मार्फत पहुँच एवं समुचित प्रयोग सुनिश्चित गरिनेछ ।
३. सुरक्षित मातृत्व, बाल स्वास्थ्य, किशोर किशोरी शिक्षा तथा प्रजनन स्वास्थ्य शिक्षा, जेष्ठ नागरिक लगायतका सेवालाई प्रभावकारी बनाई विस्तार गरिनेछ ।
४. नागरिकको साथमा नगरपालिका भन्ने अभियानमा निशुल्क हाडजोर्नी, मानसिक रोग, आँखा, महिलाहरूको पाठेघरको चेकजाँच तथा अप्रेसन लगायतका स्वास्थ्य शिविर आवश्यकता अनुसार विज्ञ चिकित्सकहरूबाट निशुल्क सञ्चालन गरिनेछ ।
५. साहाराको लागि नगरपालिका अभियान अन्तर्गत ७५ वर्ष माथिका जेष्ठ नागरिक, क वर्गको परिचयपत्र प्राप्त अपाङ्गता भएका व्यक्ति, गर्भवती महिला बिरामीहरूलाई पाँचथर अस्पताल सम्म ल्याउन निशुल्क एम्बुलेन्स सेवा सञ्चालन गरिने छ ।
६. सामाजिक सुरक्षाको लागि फिदिम नगरपालिकाको साथ भन्ने अभियानमा विपन्न, अपाङ्गता भएका, ढुङ्गा पीडित, दलित, लोपोन्मुख तथा सीमान्तकृत परिवारका लागि स्वास्थ्य बीमा कार्यक्रम सञ्चालन गरिनेछ ।
७. फिदिम नगरपालिकाका माध्यमिक विद्यालयहरूमा आयुर्वेद तथा योग शिक्षा कार्यक्रम संचालन गरिनेछ ।
८. घरघरमा योग, भगाऔँ रोग अभियान सबै विद्यालय तथा वडामा सञ्चालन गरिनेछ ।
९. योग तथा साधनको माध्यमबाट शारीरिक मानसिक, बौद्धिक तथा आध्यात्मिक विकासका लागि योग प्रयोगशाला स्थापना तथा विस्तार गर्दै आयुर्वेद स्वास्थ्य पद्धतिलाई प्रोत्साहन गरिने छ ।
१०. स्वस्थ जीवन कार्यक्रम लाई निरन्तरताको लागि आवश्यक व्यवस्था मिलाइनेछ ।
११. फिदिम नगरपालिकाका आयुर्वेद औषधालयहरूमा सञ्चालनमा रहेको पञ्चकर्म पूर्वकर्म सेवालाई अझ प्रभावकारी बनाइनेछ ।
१२. आयुर्वेद चिकित्साको पहुँच नपुगेका वडाहरूमा औषधालयबाट गाउँघर क्लिनिक सञ्चालन गरी बिरामीहरूको निःशुल्क उपचार गर्ने व्यवस्था मिलाइनेछ ।
१३. फिदिम नगरपालिका भित्र ५ शैयाको अस्पताल सञ्चालन गर्नको लागि लुङरुपा स्वास्थ्य चौकी फिदिम-१४ मा पहल गरिनेछ ।

३. भौतिक पूर्वाधार विकास

१. विकास आयोजनाहरू निर्धारित लागत, समय र गुणस्तरमा सम्पन्न गरिनेछ । मध्यकालीन खर्च संरचना, आयोजना बैंकलाई संस्थागत गरी आयोजना सञ्चालन गरिनेछ। आयोजनाको अनुगमन मूल्याङ्कनलाई नतिजामूलक बनाइनेछ ।

२. निर्माणाधीन बहुवर्षीय योजनालाई समयमै सम्पन्न गरिनेछ । वडा नं. १४ फुल्पा देखि लुङरुपा भञ्ज्याङ सडक कालोपत्रे कार्यलाई चालु आ.व. मा पूरा गरिनेछ ।
३. नियमित यातायात सञ्चालन भईरहेका सडकहरूलाई प्राथमिकतामा राखी सडक स्तरोन्नति गरी यातायात सेवालाई नियमित र निरन्तर गराइनेछ। विद्यालयका जिर्ण भवनहरू मर्मत संभार गरिनेछ ।
४. नेपाल शहरी शासकीय तथा पूर्वाधार विकास कार्यक्रमबाट खानेपानी, सिंचाई, पर्यटन, शिक्षाजस्ता संरचनाहरू निर्माण गरिनेछ ।
५. अधुरा योजना तथा कार्यक्रमलाई क्रमश सम्पन्न गरिनेछ । वडा कार्यालय भवन नभएको वडा नं. ४ को जग्गा प्राप्त गर्न पहल गरिनेछ ।
६. फिदिम नगरपालिकामा मौजुदा सम्पति, भौतिक पूर्वाधार, सडकको नियमित र सुव्यवस्थित सञ्चालनका लागि मर्मत सम्भार कोषको सञ्चालनमा निरन्तरता दिइनेछ ।
७. नगरपालिका भित्रका वडा कार्यालय, स्वास्थ्य संस्था र विद्यालयहरूको भौतिक पूर्वाधारको अवस्था अध्ययन गरी पूर्वाधारहरूको निर्माण, पुनः निर्माण तथा मर्मत सम्भार गरिनेछ ।
८. फिदिम नगरपालिकाको गौरवको योजना फिदिम बाहिरी चक्रपथ लाई क्रमश स्तरोन्नती गर्दै आगामी आर्थिक वर्षबाट कालोपत्रे सुरु गरी वृहत यातायात सञ्जालीकरणमा आवद्ध गरिनेछ । वडा कार्यालयलाई पक्की सडकले क्रमश जोडदै जाने कार्यलाई निरन्तरता दिइने छ ।
९. नगरपालिका क्षेत्रभित्रका ऐतिहासिक, धार्मिक, सांस्कृतिक एवं पर्यावरणीय महत्वका पर्यटकीय गन्तव्यको नगर पर्यटन गुर्योजना निर्माण गरिनेछ ।
१०. साना सिंचाई आयोजनाहरू सञ्चालन गरिनेछ। हाल सञ्चालनमा रहेका पुराना सिंचाइ प्रणालीको मर्मत सम्भार गरी सिंचाई सुविधा विस्तार गरिनेछ ।
११. मुख्य कालोपत्रे भएका सडक देखि वडा कार्यालय जोड्ने बाटोहरूको स्तरोन्नती गरी यातायात सेवालाई नियमित र स्तरीय बनाइनेछ। सडकको नयाँ ट्रयाक खोल्ने कार्यलाई निरुत्साहन गरिनेछ । ठुला योजनाहरूको प्राथमिकता निर्धारण गरी श्रोत सुनिश्चितत गर्न संघ र प्रदेशसँग समवन्ध गरी कार्यान्वयन गर्दै लगिनेछ ।
१२. जलस्रोत तथा जलाधार संरक्षणका लागि कार्यक्रम कार्यान्वयन गरिनेछ। खानेपानीको पाईप खरिद तथा वितरण, ग्याभिन तार जाली वितरण कार्यलाई क्रमशः निरुत्साहन गर्दै वृक्षारोपण, जलाधार संरक्षण कार्यक्रम सञ्चालन गरिनेछ ।
१३. बजार व्यवस्थापन गरी सडक दुर्घटना जोखिम न्यूनीकरण गर्न नेपाल विद्युत प्राधिकरणको साझेदारीमा फिदिम बजारलगायत फिदिम नगरपालिका भित्रका बजारउन्मुख केन्द्रहरूमा स्मार्ट स्ट्रीट लाइट (Smart Street Light) जडान कार्यलाई निरन्तरता दिदै **उज्यालो नगरमा** विकसित गरिनेछ ।
१४. विद्युत पहुँच नपुगेका बस्तीसम्म विद्युत विस्तारका लागि सहकार्य गरिनेछ ।
१५. राष्ट्रिय भवन संहिता र फिदिम नगरपालिका भवन निर्माण सम्बन्धी मापदण्ड, २०७६ लाई कडाईका साथ पालना गर्ने व्यवस्था मिलाइनेछ । संरचनाहरू तोकिएको मापदण्ड, गुणस्तर सुनिश्चित गरी तोकिएको समयमानै सम्पन्न गर्ने व्यवस्था मिलाइनेछ । नक्सा पास नगरी भवन निर्माण गर्ने कार्यलाई रोक्न र सुरक्षित आवासलाई सुनिश्चित गर्न स्थलगत अनुगमनलाई प्रभावकारी बनाइनेछ ।
१६. पूर्वाधार विकास निर्माणका योजनामा लागत साझेदारीलाई प्रोत्साहित गरिनेछ । उपभोक्ताको ३० प्रतिशत र नगरपालिकाको ७० प्रतिशत लगानीमा पूर्वाधार विकासलाई प्राथमिकताका साथ कार्यान्वयन गरिनेछ । टोल विकास संस्थाले नगद लागत साझेदारीमा कुनै विकास निर्माणका कार्य गर्न चाहेमा त्यस्ता कार्यक्रमलाई प्राथमिकतामा राखिनेछ ।
१७. अनलाईन विधिबाट नक्सा पास गर्न Electronics Building Permit System e-BPS प्रविधिको प्रक्रिया थालनी गरिनेछ ।

४. वन, वातावरण तथा विपद् व्यवस्थापन

१. सार्वजनिक निजी साझेदारीको माध्यमबाट फोहोरमैला व्यवस्थापनको कार्यलाई थप प्रभावकारी र दिगो बनाइनेछ । फोहोरमैला व्यवस्थापनको लागि घर नक्सा पास गर्दा अनिवार्य रूपमा सेफ्टी ट्यांकी सहितको शौचालय निर्माण गर्नुपर्ने व्यवस्था कडाइका साथ लागू गरिनेछ ।
२. स्वच्छ, हरित र पर्यावरणमैत्री नगर निर्माण गर्न नागरिकहरूको सहकार्यका लागि प्रोत्साहित गरिनेछ । वातावरण संरक्षण र सम्बर्द्धनका लागि नगर क्षेत्रमा रहेका खुल्ला तथा सार्वजनिक स्थानहरूमा वृक्षारोपण कार्यक्रम सञ्चालन गरिनेछ । सडकको दुवै तर्फ वातावरण संरक्षण, हरियाली प्रवर्द्धन तथा नगरको सौन्दर्य कायम गर्न वृक्षारोपण कार्यक्रम मार्फत सफा र हराभरा सडक, स्वच्छ नगर अभियान बजार व्यवस्थापन समितिमार्फत सञ्चालन गरिनेछ ।
३. विपद् व्यवस्थापनका लागि पूर्व सतर्कता र तयारी कार्यक्रम सञ्चालन गरिनेछ । विपद् प्रतिकार्य र तत्काल उद्धारका लागि Rapid Response Team बनाई सक्रिय राखिनेछ । स्थानीय स्तरमा विपद् व्यवस्थापन तथा सामुहिक कार्यमा आवद्ध युवाहरूलाई परिचालन गरी विपद् सम्बन्धी यथार्थ र बस्तुनिष्ठ सूचना तथा तथ्याङ्क संकलन गरी प्रभावकारी व्यवस्थापन गरिनेछ ।
४. बाढी जन्य प्रकोप न्यूनीकरण गर्न जोखिम सम्भावित क्षेत्र पहिचान गरी तटवन्धन गरिनेछ । बाढी पहिरोको बर्गीकरण गरी वातावरणीय रूपले दिगो र तुलनात्मक रूपले मुल्य उपयोगी बायो ईन्जिनियरिङ्ग प्रविधिको प्रयोग गरिनेछ । जलश्रोत तथा जलाधार संरक्षण, ऐतिहासिक, संस्कृतिक तथा धार्मिक सम्पदा एवं जैविक विविधताको संरक्षण गर्दै लगिनेछ ।
५. आगलागीबाट हुने क्षति न्यूनीकरणका लागि दमकल सेवालाई सुरक्षा निकायको साझेदारीमा सञ्चालनको व्यवस्था गरी थप प्रभावकारी एवं सशक्त बनाईनेछ । विपदबाट हुनसक्ने क्षतिको तत्काल उद्धार, राहत र पूर्णस्थापनाका लागि आवश्यक जनशक्ति, सामग्री र श्रोतको परिचालनको लागि सरोकारवाला निकाय वा संस्थाहरूसँग समन्वय गरी व्यवस्थापन गरिनेछ ।
६. फिदिम नगरपालिका खुल्ला दिशामुक्त नगर घोषणा भईसकेकोले त्यसको दिगोपनालाई सुनिश्चित गर्न प्रवर्धनात्मक कार्यक्रम गरिनेछ ।
७. नगरपालिका क्षेत्रभित्र रहेको मेची राजमार्गको सडक क्षेत्राधिकारलाई सुनिश्चित गर्दै सरोकारवालाहरूको सहभागितामा सरसफाई र व्यवस्थापनमा जोड दिईनेछ ।
८. सामुदायिक, साझेदारी वनलाई संघीय, प्रादेशिक वन ऐन र फिदिम नगरपालिकाको वन ऐनले गरेको व्यवस्था अनुसार सामाजिक उत्तरदायित्वको कार्यक्रमहरूमा साझेदारी गर्दै लगिनेछ ।
९. स्थानीय आपतकालीन कार्यसञ्चालन केन्द्र स्थापना गरी २४ सै घण्टा टोल फ्री नम्बरको व्यवस्था गरी सम्पूर्ण विपद्का घटनाहरूलाई अभिलेख राख्ने तथा आकस्मिक उद्धार, पुनःस्थापना र राहतका कार्यक्रमहरू सञ्चालन गरिनेछ । आपतकालीन पानीपोखरी निर्माण गरी नियमित दमकल सेवा सञ्चालन गरिनेछ ।
१०. तोकिएको स्थानभन्दा बाहिरबाट हुने ढुङ्गा, गिटी र उत्खनन् पूर्णतया बन्देज गरिनेछ । ढुङ्गा, गिटी बालुवा उत्खनन् कार्य गर्दा पूर्व वातावरणीय परीक्षण तथा वातावरणीय प्रभाव परीक्षण लाई अनिवार्य गरिनेछ ।

५. संस्थागत विकास, सेवा प्रवाह र सुशासन

सूचना तथ्याङ्क तथा राजस्व

१. नगरपालिकालाई सूचना प्रविधिमैत्री नगरको रूपमा विकास गरिनेछ । नगरपालिकाका सबै सूचना तथा तथ्याङ्कहरूलाई व्यवस्थित गर्न नगरपालिकाको वेबसाइटमा डिजिटल अभिलेखीकरण गरिनेछ ।
२. नगरपालिकाको मोबाइल एप्लिकेसनको प्रयोगलाई क्रमशः विस्तार गर्दै लगिनेछ ।
३. नगरपालिका र नगरवासीहरूलाई सूचना तथा सञ्चार माध्यमबाट आबद्ध गरिनेछ । नगरपालिकाको गतिविधिहरूको जानकारी सबै नगरवासीहरू समक्ष पुर्याउन आधुनिक प्रविधिहरूको प्रयोग गरिनेछ । नगरपालिकाका सबै सूचना वेबसाइट र सामाजिक सञ्जालका माध्यमबाट सार्वजनिक गरिनेछ ।
४. करको दायरामा नआएका क्षेत्रहरूलाई करको दायरामा ल्याउनका साथै नगरपालिकाको राजस्व क्षमता अभिवृद्धि गर्न राजस्व सुधार कार्य योजना, २०७९ को प्रभावकारी परिपालना तथा कार्यान्वयन गरिनेछ । राजस्व संकलनलाई प्रविधिमैत्री बनाउन SuTRA मा आधारित Revenue model मार्फत कर सङ्कलन गरिनेछ ।
५. सामाजिक सुरक्षा र व्यक्तिगत घटनासँग सम्बन्धित तथ्याङ्कहरूको भण्डारण र उपयोगलाई थप प्रभावकारी बनाइनेछ ।
६. नगरको विकासको सूचना प्रवाहमा सहयोग पुर्याउने, वस्तुनिष्ठ सूचना प्रवाहका माध्यमबाट नगरपालिका र नगरवासीको सम्बन्ध स्थापित गराउन पत्रकारिता क्षेत्रलाई मर्यादित तथा व्यवस्थित गर्न सञ्चारकर्मीको क्षमता विकास कार्यक्रम सञ्चालन गरिनेछ ।
७. नगरपालिकाबाट गरिने खर्चलाई व्यवस्थित गरी बेरुजु तथा पेशकीलाई निरुत्साहित गर्दै वित्तीय सुशासन र आर्थिक अनुशासन कायम गरिनेछ ।
८. करको दायरामा नआएका व्यवसायी, उद्यमीहरूलाई करको दायरामा ल्याउन वडास्तरमा घुम्ती सेवा सञ्चालन गरिनेछ ।
९. डिजिटल कर प्रणालीलाई थप प्रभावकारी बनाइनेछ । उत्कृष्ट करदातालाई पुरस्कृत तथा सम्मान गर्ने कार्यलाई निरन्तरता दिइनेछ ।
१०. अग्रिम कर भुक्तानीमा छुटको व्यवस्थालाई निरन्तरता दिइनेछ ।

संस्थागत सुधार, सुशासन र पारदर्शिता

१. क्षमता विकास योजना तर्जुमा गरी समयानुकूल, दक्ष र क्षमतावान मानव संसाधन विकासका माध्यमबाट संस्थागत क्षमता विकासलाई प्रोत्साहित गरिनेछ ।
२. नगरपालिकाको सेवा र सुविधामा नागरिकको समान र सहज पहुँच स्थापित गर्न नगरपालिकाको सेवालाई सरल, सहज, पहुँचयोग्य, पारदर्शी, भ्रष्टाचारमुक्त, जवाफदेही र सहभागितामुलक बनाउन संस्थागत विकास गरिनेछ । सेवाको प्रभावकारिता मापनका लागि सार्वजनिक सुनुवाइ, सार्वजनिक परीक्षण, सामाजिक परीक्षण, खर्च सार्वजनिकीकरण, प्रेस मिट र गुनासो व्यवस्थापनलाई व्यवस्थित बनाइनेछ ।
३. उपभोक्ताको हक हित संरक्षणका लागि दैनिक उपभोग्य वस्तुहरू लगायत बजारको अनुगमनलाई सम्बन्धित सरोकारवालाहरूको समन्वयमा सञ्चालन गरिनेछ । अत्यावश्यक वस्तु तथा सेवाको आपूर्ति, भण्डारण र विनिमयको लागि अनुगमन प्रणाली विकास गरी अनुगमन र नियमनमार्फत उपभोक्ताको हक हित संरक्षण गरिनेछ ।
४. सेवाग्राहीहरूको गुनासो व्यवस्थापन गरी नागरिक र नगरपालिका बीच सौहार्दपूर्ण सम्बन्ध स्थापित गर्नको लागि सार्वजनिक जबाफदेहिता सम्बन्धी कार्यविधिको प्रभावकारी परिपालना गरिनेछ । गुनासो सुन्ने अधिकारी र अन्य असल अभ्यासहरूको आन्तरिकीकरण गरी गुनासोहरूको समुचित सम्बोधन गरिनेछ ।

५. नगरपालिकाबाट प्रवाह हुने सेवालार्ई प्रभावकारी बनाउन स्थानीय तहको संस्थागत क्षमता स्वमूल्याङ्कन कार्यविधि बमोजिम क्षमता विकास योजना निर्माण, लैङ्गिक उत्तरदायी बजेट, मध्यमकालीन खर्च संरचना, वार्षिक खरिद योजना, जोखिम संवेदनशील भूउपयोग योजना, विपद जोखिम क्षेत्रको नक्साङ्कन लगायतको व्यवस्थालार्ई कार्यान्वयन गर्दै लगिनेछ ।
६. योजनाबद्ध विकास र दिगो विकासका लक्ष्यहरूको स्थानीयकरणका लागि नेपाल सरकार एवम् प्रदेश सरकारले अंगीकार गरेका नीतिहरूको कार्यान्वयनमा प्राथमिकता दिइनेछ । फिदिम नगरपालिकाको प्रथम आवधिक योजनाको कार्यान्वयन अवधि समाप्त हुन लागेकोले दोस्रो आवधिक योजना तर्जुमाको व्यवस्था मिलाइनेछ ।
७. नगरपालिकाको कार्य जिम्मेवारी, आवश्यकता, राजस्व क्षमता, आर्थिक दायित्व, जिम्मेवारीको विशिष्टता र प्राथमिकता समेतलार्ई विश्लेषण गरी संगठन तथा व्यवस्थापन सर्वेक्षण प्रतिवेदन तयार गरिनेछ । संगठन तथा व्यवस्थापन सर्वेक्षण अनुसारको संगठन संरचना, कार्य विवरण प्रदान गरी सेवा प्रवाह र संगठनलार्ई चुस्त दुरुस्त र काम कारबाहीलार्ई व्यवस्थित गरिनेछ ।
८. सार्वजनिक सेवा प्रवाह गर्दा जेष्ठ नागरिक, अपाङ्गता भएका व्यक्तिहरू, असक्त व्यक्तिहरू, बालबालिकाहरूलार्ई पहिलो प्राथमिकता दिइनेछ । नगरपालिकाको कार्यालयमा स्तनपान कक्ष निर्माण गरी समावेशी कार्यालय निर्माणका लागि पहल गरिनेछ ।
९. घर-घरका कुरा, नगरका कुरा को सम्बोधनका लागि हेल्लो नगरप्रमुख कार्यक्रम सञ्चालनमा ल्याइने छ । सुरक्षित, सभ्य र न्यायपूर्ण समाज निर्माणका लागि नगरपालिका भित्र लागुपदार्थ तथा दुर्व्यसनी नियन्त्रण गर्न सचेतना कार्यक्रम सञ्चालन गरिनेछ । नगरपालिका क्षेत्रभित्र मदिरा तथा धुम्रपानजन्य वस्तुको विज्ञापन, होडिड बोर्ड तथा कुनै पनि किसिमको प्रचार प्रसार सम्बन्धी प्रतिबन्धको व्यवस्थालार्ई कडाइका साथ कार्यान्वयन गरिनेछ ।
१०. प्रविधिमैत्री सहर र सेवा प्रवाहको सुनिश्चितताको लागि नगरपालिकाभित्र फ्रि वाईफाई जोन निर्माण कार्यलार्ई क्रमशः विस्तार गर्दै लगिनेछ ।
११. कर्मचारीहरूको कार्यसम्पादनलार्ई व्यावसायिक बनाउन कर्मचारीहरूलार्ई मौद्रिक तथा गैर मौद्रिक प्रोत्साहन प्रदान गरिनेछ । उत्कृष्ट कार्य गर्ने कर्मचारीहरूलार्ई पुरस्कृत गरिनेछ ।
१२. फिदिम नगरपालिकाको सेवा प्रवाह पत्र बनाई सेवा प्रवाहलार्ई नागरिकमुखी बनाइनेछ । कार्यालयमा डिजिटल नागरिक वडापत्र राख्ने प्रबन्ध मिलाइनेछ ।
१३. नगरपालिकाले गरेका काम कारवाहीका सम्बन्धमा पत्रकार तथा सञ्चारकर्मीहरूको साथ प्रेस मिटका माध्यमबाट सार्वजनिक गरिनेछ ।
१४. नगर प्रहरीलार्ई थप दक्ष तथा कार्य कुशल बनाई नगरको सरसफाई, हाट तथा बजार व्यवस्थापन, पार्किङ व्यवस्थापन एवम् कर सङ्कलनको कार्यमा परिचालन गरिनेछ ।

न्याय सम्पादन

१. न्यायिक समितिबाट सम्पादन हुने न्यायिक कार्यलार्ई प्रभावकारी बनाइनेछ ।
२. निष्क्रिय रहेका मेलमिलापकर्ताहरूको सट्टामा नयाँ मेलमिलापकर्ताहरू तयार गर्दै लगिने छ ।
३. मेलमिलापकर्ता र न्यायिक समितिको सम्पर्क र समन्वय विस्तार मार्फत न्यायिक सहजीकरण गरिने छ ।
४. अन्तर स्थानीय तहहरूबीच न्यायिक सम्पादनका क्रियाकलापहरूको आदान प्रदान मार्फत कामलार्ई अझ प्रभावकारी बनाइनेछ ।
५. आम जनसमुदायमा क्रमशः कानुनी साक्षरता कार्यक्रमहरू संचालन गर्दै कानुनको बारेमा सुसूचित गरिदै लगिने

छ ।

आर्थिक वर्ष २०८१/०८२ को प्रस्तावित नीति तथा कार्यक्रमले **समृद्ध सहर , फिदिम नगर** को लक्ष्य हासिल गर्न महत्वपूर्ण योगदान पुर्याउने विश्वास लिएको छु । यस नीति तथा कार्यक्रमको कार्यान्वयनबाट संविधान र संघीयताको कार्यान्वयन तथा स्थानीयकरण, नगरबासीहरूको सामाजिक आर्थिक रुपान्तरण, गुणस्तरीय र प्रभावकारी सार्वजनिक सेवा प्रवाह, जनताको माग र आकांक्षाको प्रभावकारी सम्बोधन भई नगरवासीहरूमा नगरपालिका प्रतिको अपनत्वबोध र विश्वास अभिवृद्धि हुने अपेक्षा गरेको छु ।

अन्त्यमा राजनीतिक दल, राष्ट्रसेवक कर्मचारी, सुरक्षाकर्मी, उद्यमी, व्यवसायी, बैंक तथा वित्तीय संस्था, सञ्चारकर्मी, सहकारी, समुदाय, नागरिक समाज, सामाजिक संघ संस्था, विकास साझेदार र सम्पूर्ण नगरबासी दिदी बहिनी तथा दाजुभाइहरूमा हार्दिक धन्यवाद व्यक्त गर्दछु । नगरपालिकाको बहुआयामिक विकास र नगरबासीहरूको जीवनस्तरमा उल्लेखनीय रुपान्तरण ल्याउँदै स्वच्छ, समृद्ध, सभ्य र न्यायपूर्ण नगर निर्माणको लागि यो नीति तथा कार्यक्रमको कार्यान्वयनमा सरोकारवाला सबैको सक्रिय सहभागिता र सहयोगको विश्वास व्यक्त गर्दछु ।

अन्त्यमा, फिदिम नगरपालिकाले यस सभासमक्ष पेश गरेको नीति तथा कार्यक्रम माथि दफावार छलफल गरी स्वीकृत गरीदिनुहुन हार्दिक अनुरोध गर्दछु ।

धन्यवाद ।